



ANDREW MICALLET
1991

IL-QERD IN-NAĦAL

John Azzopardi

Fost l-erba' speċi ta' qerd in-naħal li jinstabu madwar id-dinja, dak ta' l-Ewropa huwa l-aktar wiehed maghruf f'pajjiżna. Dan ilaħħaq tul ta' 28 ċm inklużi l-par rixiet twal f'nofs denbu. Huwa jiżen madwar 55 gramm u għalhekk huwa wiehed mill-akbar fost l-ispeċi ta' qerd in-naħal.

F'ċirkostanzi normali, il-qerd in-naħal huwa għasfur x'aktarx fidil u li jippermettilek tosservah mill-qrib. Għalkemm huwa għasfur kulurit, l-ilwien sbieħ tiegħu jispikkaw l-aktar meta jkun wieqaf fuq xi zokk ta' siġra jew fuq il-wajers ta' l-elettriku, minn fejn jittajjar għall-insetti. Il-mara u r-raġel għandhom l-istess ilwien u bilkemm jintgħarfu minn xulxin. Il-kuluri tal-frieħ huma kważi bħal tal-kbar, minbarra d-dahar u l-gwienah li jkunu ta' lewn hadrani sakemm johorfu għall-ħabta ta' Diċembru, meta l-lewn kannella qastni jitfaċċa għall-ewwel darba.

Il-qerd in-naħal jiekol l-aktar naħal u żnażan. Malli jaqbad xi wiehed minn dawn l-insetti, erhilu jhokku fuq xi zokk ta' siġra biex inehħilu x-xewka qabel jibilgħu. Tant jippreferi dan it-tip ta' insetti li jaħsbu li dan l-għasfur infirex fit-tramuntana tar-Russja meta

bdiet tinxtered it-trobbija tan-naħal mill-bdiewa. Insetti oħrajn li dan l-għasfur iħobb jiekol huma nemel itir, dubbien, werżieq, ħanfus, ġurati, friefet, mazzarelli, kif ukoll xi brimb li jinzerta jittajjar mar-riħ. Dawn l-insetti kollha jinqabdu fl-arja.

Il-qerd in-naħal jinstab jgħix fil-pajjiżi kollha tal-Mediterran u huwa abbondanti l-aktar fir-Russja biswit ix-xmajjar Volga u Don. Minbarra fil-pajjiżi ta' l-Affrika ta' fuq, finnofsinhar ta' Franza, fl-Italja, fil-gzejjer tal-Mediterran, u fil-peninsula tal-Balkani, dan l-għasfur jinstab ukoll fil-Lvant Nofsani sal-Baħar Kaspju u l-Golf Għarbi, u mill-Baħar Aral sa l-Indus.

Il-qerd in-naħal jgħix f'kolonji u l-bejta tiegħu tikkonsisti f'toqba mħaffra fil-ġenb ta' xi xmara jew fir-ramel. L-għasfur jibda jhaffer billi jagħti daqqiet b'munqaru u mbaġhad jimbotta r-ramel jew ħamrija lura b'saqajh. F'kemm ili ngħidlek iħaffer toqba fonda bejn metru u żewġ metri. Fit-tarf tat-toqba jagħmel bħal ħofra ta' għamla ovali fejn jitpoġġa l-bajd. Il-bajd huwa ta' lewn abjad, u dan jgħin biex il-qerd in-naħal ikun jista' jsibu fid-dlam.

Fil-ħarifa, qtajja' kbar u storbużi ta' qerd in-naħal ipassu lejn il-majjistral ta' l-Indja u lejn l-Affrika, biex jaħarbu

◀
IL-QERD IN-NAĦAL – l-aktar li jidher f'pajjiżna huwa fir-rebbiegħa.

x-xitwa. Il-qerd in-naħal ipassi binħar u l-passa ta' dan l-ghasfur hija qawwiġa ħafna f'postijiet bħal Ġibiltà, Messina, u Ateni fejn ikun hemm konċentrazzjoni fir-rebbieġha u fil-ħarifa.

F'Malta l-qerd in-naħal niltaqġu mieġu l-aktar fir-rebbieġha, bejn April u Ġunju, fi qtajja' żġħar ta' mhux aktar minn għoxrin għasfur, għalkemm xi mindaqġiet jidħru qtajja' ferm akbar. Fil-ħarifa m'ħuwiex daqstant komuni u jidħer fi qtajja' żġħar f'xi ġranet bejn Awwissu u Settembru. Peress li dan l-ghasfur jġħajjat kważi kontinwament, aktarx tisimġu qabel tarah. Fl-imġħoddi, il-qerd in-naħal kien jidħer f'numri akbar. L-ornitologista Antonio Schembri fl-1843 kiteb li l-Qerd in-Naħal ġieli bejjet fir-Ramla l-ħamra, f'Għawdex.

Sfortunatament, għalkemm għasfur protett, il-qerd in-naħal spiss jinqatel mill-kaċċaturi Maltin biex jiġi bbalzmat. Din hija tassew ħasra għax dan l-ghasfur jista' jbejjet f'pajjiżna fi nħawi addattati li kieku ma jkunx perseġwitat. Malta hija l-unika ġzira prinċipali fil-Mediterran fejn il-Qerd in-Naħal ma jbejjitx.



ISSIEHEB MA'



IS-SOĊJETA` GHALL-ISTUDJU U L-HARSIEN TAN-NATURA

is-soċjetà li :

TAHDDEM FAVUR L-APPREZZAMENT TAL-WIRT NATURALI

TAHDDEM KONTRA KULL TIP TA' QUTIL TAL-HAJJA SELVAĠĠA

ISSIEHEB ISSA

imsieħeb:

sa 12-il sena	Lm1
13 sa 25 sena	Lm2
minn 26 'l fuq	Lm2
familja	Lm3
imsieħeb għal għomru	Lm50

Isem:

Indirizz:

Tel:

SSCN, P.O. Box 459
Valletta CMR 01